

Nu premye vizit enn galri lar

Premye fwa mo'nn ale.
Mo pa ti kone ki li ete, sa galri lar la.
Mo'nn deza pase la,
Mo pa ti pran li kont.

Kan mo rantre mo truv enn bolom an goni –
So lizye andan,
Lakord otur so liku,
Enn latet, lakord otur so liku.
Ena enn buro deryer li,
Avek enn kikenn,
Eski li pu al met li pandi?
Li osi?
Bolom an goni deza ena lakord otur so liku.

Kan mo ti rantre,
Mo ti krwar li enn mize fer per.
Sa galri lar la.

Lerla mo'nn gete partu
Mo'nn truve.
Mo'nn reflesi.

Premye fwa mo'nn ale.
Dan enn galri lar.
La,
Mo'nn admir li byin.

We.
Ena enn tablo lekritir anbalao,
Anbalao.
Kumadir tras disan.
Li pe dir lemond anbalao.

Ena enn stati blan,
Enn stati blan fer ar polistirenn?
Bizin lespri-mem
Pu fer sa,
Pu skilpte sa.
Pa sima sa?
Pakejing sa.
Pa fasil sa,
Enn stati blan fer ar polistirenn.

Karotsu la, anba, fer nu reflesi,
Ki li ete?
Mo reflesi, mo truv
Enn dimunn pe ale, ale, li tom malad,
Lerla li enpe byin,
Li malad ankor, li anpire,
Sa eklate.
We. Sa karotsu la.
Li vinn enn fler nwar, sa karotsu la.

Enn dra inn brode alamin.
We. Enn tapi, brode ondire lontan, lor la.

Brode alamin.
Enn lot ena lalenn.

Mo'nn truv seve vas lor enn tablo lapintir maron,
Seve vas, kuler nwar.
Seve vas.

Enn lot stati kuler blan, mo'nn truve.
Ar lapo bef. *Lapo bef.*
Ek so sabo.
Li form enn dimunn,
Enn stati kuler blan,
Enn stati san latet, san lame.
San latet, san lame?
Kifer sa?

Sa madam ki pe asize, asize anba la,
Kifer sa?
Li fatige.
Pena transpor.
Ena enn tristes lor so figir.
Li fatige.
Li pe reflesi,
Enn toksikomann?
Posib.
Enn travesti?
Posib.
Li fatige. Fatige. Tris.

Mo'nn reflesi lor sa kivet emaye la.
Enn fam li'nn met enn goni parter,
Li'nn met so kivet emaye lor li,
Li pe dekras so linz ar savon avek so lame.
Avek so lame.
Li pena linz lor li.
Li'nn met so kivet emaye,
Li pe lav li ladan.
Kuma lesklavaz.

Premye fwa mo'nn ale.
Mo pa ti kone ki li ete, sa galri lar la.
Mo'nn deza pase la, mo pa ti pran li kont.
Mo pa ti pran li kont.